

L-ghajn ma twassalx sa fejnek  
w-int tibqa' sejjer sejjer  
'il bogħod bejn sema w-ilma,  
'il bogħod minn dawn il-G'zejjer.

Ighaddili xebh minn mohħi  
nisthajlek kewkba feġġa,  
li tinfed b'dawlha s-sema  
u f'daqqa tghib bħal vlegġa.

Raddiena ta' ilma safi  
narak ukoll li tixbah,  
tilma fid-dawl tal-ghodwa  
u b'fuqek shab mill-isbah.

Issokta dur u venven  
la ma tistax tistrieħ:  
ghax jekk mit-tidwir teħda  
ħajtek ittir **mar-riħ**.

**"QLUB IMJASSRA"** ta' Gużè Mifsud Bonnici—  
Empire Press—Malta. 1944.

Mhux l-ewwel darba ma' l-isem ta' Mifsud Bonnici fil-Malti. Mifsud Bonnicijiet kellna 'il Censu, 'il Klement, 'il Rikard, 'il Robert u 'il Carmelo. U s-Sur Gużè Mifsud Bonnici, kittieb ta' "Qlub Imjassra", mahruġ m'ill-"Għaqda ta' Qari Tajjeb" ma jagħmilx għajb 'il niesu għall-kitba bil-Malti. Ismu ġa deher f'perjodiċi reliġjużi, u "Qlub Imjassra" wkoll jikkellem fuq sugġett reliġjuż: is-Seba' Tebghat qerrieda ta' ruħna. Il-kittieb jagħtina poeżija għal kull tip ta' bniedem li juri waħda minn dawn it-tebghat, i.e.: Il-Kburi; ix-Xħiħ; iż-Żieni; l-Imghaddab; il-Għajjur; iż-Zaqqieq; il-Għażżien; u jagħlaq b'poeżija oħra "Muftieħ il-Faraġ". Mifsud Bonnici ma għandu fi ħsiebu lil hadd partikolari; kif iġid huwa unifsu. "Ilkoll ninsabu taħt sema wieħed... Mhux logħobna nġharblu eġmūl haddieħor... Niftakru li lkoll bnedmin, ilkoll dgħajfin, ilkoll magħgunin bit-tajjn ta' l-art."

Għall-poeżiji bħala poeżiji, jolqtuk ghax ġenwini, herġin mill-qalb, u jġibru fihom tġharbil psikoloġiku qawwi ta' qalb il-bniedem. Dak li jolqtok, kif qal Patri Delia fid-"Daħla", "mhix il-qawwa tal-liriżmu li toħroġ minn qalb tbaqbaq bin-nar taż-żgħożija..... Mifsud Bonnici jara l-ħajja u jpinġiha kif inhi, kif iġixuha l-bnedmin meta jaqgħu lsiera tagħhom infuħom. Imma ma jeqafx fil-qoxra ta' dak biss li jidher, jibqa' dieħel 'il ġewwa sa ġol-qalba tal-għeruq fejn titnissel u tixxettel il-ħajja, bil-qawwiet tagħha għas-sewwa jew għad-dnewwa."

Nittamaw li s-Sur G. Mifsud Bonnici jissokta f'din it-triq tal-kitba u jagħtina xogħlijiet oħra bil-Malti.

G. C. P.

**ANAKREONTIKA**

Ta' JOS. GALEA

Lil M. K.

Ntaqt darba nġhanni  
Tas-swar il-qawwa u tat-taqtigh il-herra,  
Il-bghid, is-swat, il-qtil, il-biki, id-dmugħ,  
Il-qilla tar-rebbieħ li ħmiena stmerra  
Mal-ghadu mwaqqa' fl-art midrub, mirbuh.

Ġelben minn fommi  
Flok ħsejjes ta' dagħdigh, leħen li jżieġhel,  
Leħen ta' hlewwa li d-demm qatt ma tabba':  
U flok ġrajja tal-hemm Alla mar ġieġhel  
Minn qalbi tnixxi biss għanja ta' mħabba.

Ridt nġhanni darba  
Il-qawwa tal-kbarat li jaħknu għarfu  
Saltnat u ġnus bis-saħħa ta' hadidhom,  
Li b'heġġa u b'ħila ħabtu għal bliet u ġarrfu  
U rieġħxu u rażżnu l-kbar eluf taħt idhom.

Fegġet minn fommi  
Għanja ta' xewqa li mid-dehra trabbet  
Ta' żewġ għajnejn swejdim li ġmamar kebbsu  
U xegħlet qalbi msejkna fis u ħabbet.  
U l-ġrajja żorra nsejt li l-qalb iwebbsu.

**TABIB IMGHADDAB**

Ta' C. MICALLEF DE CARO

Mis-semm imxabba' ta' l-ilsna ħżiena,  
Gervażju, id-Dott, mir-raħal tar,  
Mehlus għal darba minn dak l-imrar!  
Bil-ferħ kull raħli minnufih far,  
Barra minn wieħed! Tafu minhu?  
Żgur le ma tobsru: l-imqit deħien!